



नेपाल राजपत्र

भाग ४

श्री ५ को सरकारद्वारा प्रकाशित

खण्ड २०] काठमाडौं, पौष ७ गते २०२७ साल [अतिरिक्ताङ्क ३१ (ख)

श्री ५ महाराजाधिराजका प्रमुख सचिवालय राजदरबारको विज्ञप्ति

श्री ५ महाराजाधिराजबाट २०२७ साल पौष १ गते पञ्चायती व्यवस्थाले एक दशक पूरा गरेको उपलक्ष्यमा संविधान दिवस समारोह समितिद्वारा आयोजित स्वागत समारोहमा बक्सेको भाषणमा प्रशासन विषय एउटा जाँचबुझ केन्द्र खडा गर्ने अठोट गरिबक्सेबमोजिम मौसूफबाट श्री ५ युवराजाधिराज वीरेन्द्र वीर विक्रम शाहदेवका निग्रानीमा देहायबमोजिम जाँचबुझ केन्द्रको व्यवस्था गरिबक्सेको छ ।

१. जाँचबुझ केन्द्रको उद्देश्य:- नेपाली जन-जीवनको बढ्दो माग र आवश्यकताको दाँजोमा नेपाल अधिराज्यको प्रशासनमा समयानुकूल, प्रशासनलाई बढी न्यायोचित, प्रगतिशिल, कुशल, निष्पक्ष, अनुशासित र जनकल्याणको निमित्त बनेका नीति र कार्यान्वयन तथा परिपालनार्थ प्रभावकारी सामञ्जस्यता ल्याउन एवं जनसाधारणलाई प्रशासनिक कमजोरीहरूबाट पर्न सक्ने मर्काहरू हटाउने कुरामा योगदान गर्ने प्रयास नै यस जाँचबुझ केन्द्रको मूल उद्देश्य रहनेछ ।

(१)
आधिकारिकता मुद्रण विभागबाट प्रमाणित गरिएपछि मात्र लागु हुनेछ।

239

२. जाँचबुझ केन्द्रको काम तथा कर्तव्य:- नेपाल अधिराज्यको प्रशासनिक अङ्गलाई यसको मूल उद्देश्यबमोजिम बढी जनहितकारी बनाउन आवश्यक कदम चाल्न यस केन्द्रको देहायबमोजिमको काम-कर्तव्य हुनेछ ।

(क) प्रशासनिक लापरवाही, कानून-नियम विरुद्ध गरिएको निर्णय, ढीला-मुस्ती, भ्रष्टाचार, पनपक्ष र कर्मचारीको दक्षताको कमीबाट आइपरेको पीर-मर्काहरूमा जाँचबुझ गर्दै अधिराज्यमा दैनिक प्रशासन कुन किसिमले चलिरहेछ त्यसको अध्ययन, अन्वेषण तथा मूल्यांकन गर्ने ।

(ख) प्रशासनिक मिसिल, लगत, फाँटवारी कागजात तथा कार्यालय, भवन एवं सरसामानहरू कुन हिसाबले कसरी राखिएका छन् सो तथा अन्य आवश्यक सम्बन्धित विषयहरूको समेत जाँचबुझ गर्ने ।

(ग) जाँचबुझ गर्ने सिलसिलामा अधिराज्यका सबै किसिमका निजामती प्रशासन सम्बन्धी कार्यालयहरूलाई यस केन्द्रले खोजेका सबै कागजात, मिसिल, फाँटवारी, सरसामान, सोधिएका आवश्यक खबर तथा जानकारी इत्यादि तोकिएको समयभित्र पेश गर्नु तथा हेर्नसमेत दिन बाध्य हुनेछ ।

(घ) कुनै पनि प्रशासनिक खराबी हुटाउने दिशामा विचार विमर्श गर्ने । तर, कसैको झगडा सम्बन्धी विषय वा गुनासो वा उजुर तथा विन्तिपत्र पर्दैमा कुनै प्रशासनिक विभाग वा कार्यालयहरूमाथि जाँचबुझ गर्न यो केन्द्र बाध्य हुने छैन तथा केन्द्रले गरेको काम कारवाईहरू प्रचार-प्रसारमा ल्याउने वा नल्याउने भन्ने कुरा पनि यसै केन्द्रको ईच्छाधीन रहनेछ ।

३. श्री ५ महाराजाधिराज प्रति यसको कर्तव्य:- श्री ५ महाराजाधिराजका उपर्युक्त सदिच्छालाई सफलभूत पार्न र यस केन्द्रको सम्पूर्ण कृपाकलाप सोही दिशातर्फ केन्द्रीत हुन मौसूफप्रति केन्द्रको देहायबमोजिम कर्तव्य हुनेछ ।

(क) यो केन्द्र पूर्णतया श्री ५ महाराजाधिराज प्रति मात्र जवाफदेही रहनेछ ।

(ख) प्रशासनबाट देखापरेका कुनै पनि खराबीहरूमाथि उचित कारवाईको निमित्त सुझाव, योजना वा अन्य कुनै कुरा मौसूफका हजुरमा जाहेर गर्ने ।

४. विविध:-

(क) हाललाई अधिराज्यका न्याय पालिकाहरूमा यस केन्द्रले निग्रानीमात्र राख्नेछ ।

(ख) यस केन्द्रमा काम गर्ने व्यक्ति नेपाली नागरिक र नेपाली जनजीवनको प्रत्येक तहबाट कामको विशेषता हेरी निश्चित अवधिको निमित्त नियुक्ति गरिनेछ ।

आधिकारिकता मद्दमा विभागबाट प्रमाणित गरिएपछि मात्र लागु हुनेछ।

(ग) यसको उद्देश्य सरकारी वा अर्ध सरकारी कर्मचारीहरूलाई हतोत्साह गराउने होइन वरु यथोचित कदर र प्रशंसाको साथै दोषीलाई दोषअनुसार दण्ड दिने कुरामा जोड दिनु हुनेछ ।

५. कार्य प्रारम्भ:- यो जाँचबुझ केन्द्रले आफ्नो काम २०२७ साल पौष २७ गतेदेखि प्रारम्भ गर्नेछ ।

हुकुम बक्सेबमोजिम

सरदार हंसमान सिंह

श्री ५ महाराजाधिराजका प्रमुख सचिव ।

